

॥ अभिलाषाष्टकं ॥

.. abhiLShAShTakaM ..

sanskritdocuments.org

July 25, 2016

---

# Document Information

---

Text title : abhilAShAShTakaM  
File name : abhilaashha8.itx  
Category : aShTaka  
Location : doc\_deities\_misc  
Language : Sanskrit  
Subject : philosophy/hinduism/religion  
Latest update : October 1, 2010  
Send corrections to : Sanskrit@cheerful.com  
Site access : <http://sanskritdocuments.org>

## ॥ अभिलाषाष्टकं ॥

॥ अथ अभिलाषाष्टकम् ॥

कदा पक्षीन्द्रांसोपरि गतमजं कञ्चनयनम्  
रमासंश्लिष्टांगं गगनरुचमापीतवसनम् ।  
गदाशंखाम्भोजारिवरमालोक्य सुचिरं  
गमिष्यत्येतन्मे ननु सफलतां नेत्रयुगलम् ॥ १ ॥

कदा क्षीराब्ध्यन्तः सुरतरुवनान्तर्मणिमये  
समासीनं पीठे जलधितनयालिङ्गिततनुम् ।  
स्तुतं देवैर्नित्यं मुनिवरकदंबैरभिनुतम्  
स्तवैः सन्तोष्यामि श्रुतिवचनगर्भैः सुरगुरुम् ॥ २ ॥

कदा मामाभीतं भयजलधितस्तापसतनुं  
गता रागं गंगातटगिरिगुहावाससहनम् ।  
लपन्तं हे विष्णो सुरवर रमेशेति सततं  
समभ्येत्योदारं कमलनयनो वक्ष्यति वचः ॥ ३ ॥

कदा मे हृद्पद्मे भ्रमर इव पद्मे प्रतिवसन्  
सदा ध्यानाभ्यासादनिशमुपहृतो विभुरसौ ।  
स्फुरज्ज्योतीरूपो रविरिव रसासेव्यचरणो  
हरिष्यत्यज्ञानाज्जनिततिमिरं तूर्णमखिलम् ॥ ४ ॥

कदा मे भोगाशा निबिडभवपाशादुपरतं  
तपःशुद्धं बुद्धं गुरुवचनतोदैरचपलम् ।  
मनो मौनं कृत्वा हरिचरणयोश्चारु सुचिरं  
स्थितिं स्थाणुप्रायां भवभयहरां यास्यति पराम् ॥ ५ ॥

कदा मे संरुद्धाखिलकरणजालस्य परितो  
जिताशेषप्राणानिलपरिकरस्य प्रजपतः ।  
सदोकारं चित्तं हरिपदसरोजे धृतवतः  
समेष्यत्युल्लासं मुहुरखिलरोमावलिरियम् ॥ ६ ॥

कदा प्रारब्धान्ते परिशिथिलतां गच्छति शनैः  
शरीरे चाक्षौघेऽप्युपरतवति प्राणपवने ।  
वदत्यूर्ध्वं शश्वन्मम वदनकंजे मुहुरहो  
करिष्यत्यावासं हरिरिति पदं पावनतमम् ॥ ७ ॥

कदा हित्वा जीर्णां त्वचमिव भुजंगस्तनुमिमां  
चतुर्बाहुश्चक्राम्बुजदरकरः पीतवसनः ।

घनश्यामो दूतैर्गगनगतिनीतो नतिपरै-  
र्गमिष्यामीशस्यांतिकमखिलदुःखांतकमिति ॥ ८ ॥  
॥ इति श्रीमत्परमहंसस्वामिब्रह्मानन्दविरचितं  
अभिलाषाष्टकं सम्पूर्णम् ॥

Encoded and proofread by Narayanaswami at swami at math.mun.ca

---

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

---

Please help to maintain respect for volunteer spirit.

---

.. abhilAShAShTakaM ..  
was typeset on July 25, 2016

Please send corrections to [sanskrit@cheerful.com](mailto:sanskrit@cheerful.com)

